



Azərbaycan Respublikası
Bakı Şəhər İcra Hakimiyyətinin Apellyasiya Şurası

QƏRAR № 9

Bakı şəhəri,

“ 26 ” 09 2017-ci il

Bakı Şəhər İcra Hakimiyyətinin Apellyasiya Şurasının sədrinin səlahiyyətlərini icra edən Rasim Vaqif oğlu Quliyevin sədrliyi ilə Bakı şəhəri, Nərimanov rayonu, Qarabağ küçəsi ev 75, mənzil 2-də müvəqqəti yaşayan Əsgərova Asya Qasım qızı tərəfindən Bakı Şəhər İcra Hakimiyyətinin Apellyasiya Şurasına daxil olmuş 11.07.2017-ci il tarixdə qeydiyyatdan keçmiş Ə-370/4-008 nömrəli ərizəyə baxaraq

M Ü Ə Y Y Ə N E T D İ

Vətəndaş Əsgərova Asya Qasım qızı Bakı şəhəri, Nərimanov rayonu, Dərnəgül qəsəbəsində kiçik obyektə qanuni sənədlər əsasında tikinti materiallarının satışı ilə məşğul olduğunu bildirmişdir. Qonşuluqda İntizam Novruzov və Surxay adlı şəxslər Asya Əsgərovanı torpaq sahəsindən çıxarmaq istədiyini bildirmişdir.

Təqdim olunan sənədlərdən görünür ki, Bakı şəhəri, Nərimanov rayonu, Dərnəgül qəsəbəsi, 2096-cı məhəllədə “Görüş” kafesinin sahibi İntizam Novruzovun həmin kafenin qarşısında yerləşən torpaq sahəsində Asya Əsgərova tərəfindən aparılmış qanunsuz tikililərin sökülməsi barədə olan şikayət ərizəsi əsasında Bakı Şəhər İcra Hakimiyyətinin əməkdaşları tərəfindən yerində baxış keçirilərək qanunsuz tikinti faktı təsdiq edilmiş və Bakı Şəhər İcra Hakimiyyətinin Memarlıq və Şəhərsalma Baş İdarəsinin rəis əvəzi - baş memar Akif Abdullayev tərəfindən imzalanmış 18.10-8 488 nömrəli, 29.12.2014-cü il tarixli məktubla Bakı şəhəri Nərimanov Rayon İcra Hakimiyyətinin Başçısına göstərilən ünvanda inşa edilmiş qanunsuz tikililərin ləğv edilməsi üçün zəruri tədbirlərin görülməsi xahiş edilmişdir.

Daha sonra Bakı Şəhər İcra Hakimiyyətinin Başçısı təkrar 24.05.2016-cı il tarixli N-91-148 nömrəli məktubuna əsasən, surəti Bakı şəhəri, Nərimanov rayon Polis İdarəsinin rəisinə göndərilməklə, Bakı şəhəri, Nərimanov Rayon İcra Hakimiyyətinin Başçısına Bakı şəhəri, Nərimanov rayonu, Dərnəgül qəsəbəsi, 2096-cı məhəllədə “Görüş” kafesi qarşısında yerləşən torpaq sahəsində Asya Əsgərova tərəfindən aparılmış qanunsuz tikintinin sökülməsini təmin edərək Bakı Şəhər İcra Hakimiyyətinə məlumat verilməsi tapşırılmışdır .

Bununla əlaqədar 2 sayılı Bakı İnzibati-İqtisadi Məhkəməsinə iddiaçı Novruzov İntizam Nəriman oğlu cavabdeh Bakı şəhəri Nərimanov rayon Bələdiyyəsinə qarşı Əsgərova Asya Qasım qızı və Bakı Şəhər İcra Hakimiyyəti üçüncü şəxs qismində cəlb

olunmaqla "müqavilənin etibarsız sayılması" tələbinə dair iddia ərizəsi ilə müraciət etmişdir. 16.02.2017-ci il tarixli Qərərdadla iddia mümkün sayılmamış və "İnzibati və mülki hüquq münasibətlərindən irəli gələn mübahisələrin məhkəmə aidiyyətinə dair" Azərbaycan Respublikası Ali Məhkəməsi Plenumunun 10.04.2015-ci il tarixli, 4 nömrəli Qərarına istinad olaraq məhkəmə bu işin inzibati iqtisadi xarakter deyil, mülki xarakter olduğundan mülki məhkəmə icraatı qaydasında baxılmalı olduğunu müəyyən etmişdir.

Hal-hazırda vətəndaşlar arasında olan torpaq mübahisəsinə Bakı Şəhər Nərimanov Rayon Məhkəməsində baxıldığından həmin məhkəmənin verəcəyi qərardan sonra Bakı Şəhər İcra Hakimiyyəti 3-cü tərəf kimi məsələyə münasibətini bildirəcəkdir.

Göstərilənlərə əsasən və Azərbaycan Respublikası Prezidentinin 762 nömrəli, 03.02.2016-cı il tarixli Fərmanı ilə təsdiq edilmiş "Yerli icra hakimiyyəti orqanlarının Apellyasiya Şuraları haqqında Nümunəvi Əsasnamə" nin 7.3.3-cü bəndi rəhbər tutaraq

Qərara alındı:

1. Vətəndaş Əsgərova Asya Qasım qızının müraciətində qaldırılan məsələ məhkəmə baxışının predmeti olduğundan baxılmamış saxlanılsın.
2. Şikayət təmin edilməsin.
3. Bakı Şəhər İcra Hakimiyyətinin Apellyasiya Şurasının Katibliyi bu Qərarın bir nüsxəsini şikayətçiyə göndərilməsini təmin etsin.

**Bakı Şəhər İcra Hakimiyyətinin
Apellyasiya Şurasının sədrinin
səlahiyyətlərini icra edən**



Rasim Quliyev